


गंगादेव गाउँपालिकाको गाउँसभाको
२१ औं अधिवेशनमा गाउँपालिका उपाध्यक्ष श्री अमृता कुमारी केसीद्वारा प्रस्तुत
आर्थिक वर्ष २०८३/०८४ को

बजेट वक्तव्य तथा कार्यक्रम



गंगादेव गाउँपालिका
गाउँ कार्यपालिकाको कार्यालय
सानडाँडा, रोल्पा
लुम्बिनी प्रदेश, नेपाल

गंगादेव गाउँपालिकाको २१ औं गाउँसभाको दोस्रो अधिवेशनका उपस्थित

आदरणीय यस गाउँ सभाका सभाध्यक्ष ज्यू

गाउँसभाका सदस्य ज्यू, सभाका सचिव ज्यू, सम्पुर्ण राष्ट्र सेवक कर्मचारी, संचारकर्मी, सुरक्षाकर्मी तथा गंगादेवबासी सम्पुर्ण दाजुभाई दिदिबहिनीहरू

प्राकृतिक सम्पदाले भरिपूर्ण, कृषि क्षेत्रको विकासले परिचित, भाषागत एकरूपता, सामाजिक एकता र सदभाव, भौगोलिक विविधतायुक्त गंगादेव गाउँपालिकाको उपाध्यक्ष तथा बजेट तथा कार्यक्रम तर्जुमा समितिको संयोजकको हैसियतले आर्थिक वर्ष २०८३/०८४ को आय व्ययको विवरण (बजेट) यस गरिमामय गाउँसभामा प्रस्तुत गरिरहदा गौरवान्वित भएको महसुस गरेको छु।

संघीय लोकतान्त्रिक गणतन्त्र, नेपालको निर्माणमा नागरिक अधिकार प्राप्तीको लागि भएका आन्दोलन र पटक-पटकको संघर्षमा आफ्नै जीवन उत्सर्ग गर्ने महान् शहीदहरूप्रति हार्दिक श्रद्धाञ्जली अर्पण गर्दै नेपालको विभिन्न क्षेत्रमा परिवर्तनको लागि नेतृत्वदायी भूमिका खेल्ने आम नागरिकहरू प्रति उच्च सम्मान व्यक्त गर्दछु।

नेपालको संविधानमा उल्लेखित राज्यका निर्देशक सिद्धान्त तथा नीतिहरू संघ र प्रदेश सरकारका नीति तथा कार्यक्रम, चालु आवधिक योजना, दीगो विकासका लक्ष्य, संघीय, प्रादेशिक तथा स्थानीय ऐन, कानून र कार्यविधिहरूबाट निर्देशित हुँदै यसै सम्मानित गाउँभाबाट स्वीकृत गंगादेव गाउँपालिकाको आ.व. २०८३/०८४ को नीति तथा कार्यक्रमलाई कार्यान्वयन गर्ने गरी नीति तथा कार्यक्रमको उद्देश्य **“समृद्ध गंगादेव: सम्मानित गंगादेवबासी”** को मुल मर्मलाई आत्मसात गर्दै बजेट तर्जुमा गरेको छु। यसै गरी राजनैतिक दलका नेतृत्वका सुझाव, विगतको अनुभव, नागरिक समाज, निजी क्षेत्र, सहकारी क्षेत्र, टोल विकास संस्था, स्थानीय सामुदायिक संघ संस्था, वुद्धिजीवी,सरोकारवाला निकाय, संचारकर्मी लगायतका क्षेत्रहरूबाट विभिन्न माध्यमबाट प्राप्त राय, परामर्श तथा रचनात्मक सुझावहरूलाई समेत समेट्दै आगामी आ.व. २०८३/०८४ को अनुमानित बजेट प्रस्ताव गरेको छु।

यो बजेट गाउँबासीको तीव्र विकासको उत्कट आकांक्षा र आवश्यकतालाई प्राथमिकता दिँदै तयार गरिएको हो। समावेशी र समानुपातिक विकासको मार्गदर्शनमा रहि, यो बजेटले गाउँपालिकाभित्रका विविध सामाजिक, आर्थिक, भौतिक, शैक्षिक र वातावरणीय पक्षहरूलाई समेट्ने प्रयास गरेको छ। यसले गंगादेव गाउँपालिकाको पहिचान र प्रतिष्ठालाई अझ मजबुत बनाउने विश्वास लिइएको छु।”

वित्तीय संघीयताको मर्म अनुरूप विभिन्न सरकारी तह तथा सम्बन्धित निकायहरूबाट प्राप्त अनुदान र राजस्वलाई प्राथमिकताका आधारमा छुट्याई, बजेटका उद्देश्यहरू प्राप्त गर्न सक्ने कार्यक्रमहरूमा लगानी केन्द्रित गरिएको छ। यस किसिमको लगानीले कृषि उत्पादन र उत्पादकत्वमा वृद्धि, शैक्षिक क्षेत्रको समग्र प्रगति, दिगो भौतिक पूर्वाधारको विकास तथा रोजगारी र स्वरोजगारको अवसर सृजना गर्दै गाउँपालिकाको समावेशी र सन्तुलित विकासमा महत्वपूर्ण योगदान पुग्ने विश्वास लिएको छु।

गाउँपालिकाको लागि संघीय सरकार र प्रदेश सरकारबाट वित्तीय हस्तान्तरण मार्फत प्राप्त बजेटमा आन्तरिक राजस्व संकलनबाट प्राप्त रकम समेतलाई जोडी आएको कुल बजेटको सीमाभित्र रही संघीय सरकार प्रदेश सरकारको मार्गदर्शन र गाउँपालिकाको भूगोल, जनसंख्या र स्थानीय आवश्यकताको आधारमा चालु आर्थिक वर्षमा सञ्चालन भएका र आगामी आर्थिक वर्षका लागि प्रस्ताव गरिएका कार्यक्रमहरू सहभागितामूलक योजना तर्जुमाका विभिन्न चरणहरू पार गर्दै स्वीकृतिका लागि गाउँसभामा पेश गरिने संवैधानिक व्यवस्थालाई आत्मसात गर्दै म चालु आर्थिक वर्षको यथार्थ आय व्यय र आगामी आर्थिक वर्षको प्रस्तावित कार्यक्रमहरू यस गरिमामय गाउँसभामा पेश गर्दछु ।

सभाध्यक्ष महोदय,

आगामी आ.व. २०८३/०८४ को बजेट देहायका उद्देश्य प्राप्तिका केन्द्रित रहनेछ । “समृद्ध गंगादेवः सम्मानीत गंगादेवबासी” भन्ने लक्ष्य हासिल गर्नको लागि वलियो आधार तय गर्नु यस बजेटको मूल उद्देश्य रहनेछ भने अन्य उद्देश्यहरू देहाय अनुसार रहेका छन्।

१. कृषि, पशुपालन र पर्यटन क्षेत्रको समुचित प्रवर्द्धन, विविधिकरण र व्यवसायीकरण गरी स्थानीय उत्पादन र उत्पादकत्वमा वृद्धि गर्दै ग्रामीण अर्थतन्त्र सुदृढ गर्ने,
२. आधारभूत सेवा प्रवाहको सुदृढीकरण गर्दै शिक्षा, स्वास्थ्य, खानेपानी, सरसफाइ, सामाजिक सुरक्षा, सूचना प्रविधि लगायतका सेवाहरूलाई सर्वसुलभ, गुणस्तरीय र जनउत्तरदायी बनाउने,
३. आर्थिक रूपान्तरणलाई आधार बनाएर लघु उद्यम, साना उद्योग र नवप्रवर्तनशील गतिविधिहरू मार्फत स्वरोजगार तथा उद्यमशीलता विकास गर्ने,
४. समाजका विपन्न, सीमान्तकृत, असहाय, अपाङ्गता भएका तथा उत्पीडित वर्गहरूको सशक्तीकरण गर्दै सामाजिक न्याय, लैङ्गिक समानता र समावेशी सहभागिता सुनिश्चित गर्ने,
५. वातावरणमैत्री तथा स्तरीय पूर्वाधार विकास गरी दीगो विकासको नीति अवलम्बन गर्ने,

६. सेवा प्रवाहलाई जनमुखी, प्रभावकारी र सर्वसुलभ बनाई सुशासन कायम गर्ने,
७. संघीयताको आत्मा अनुसार बहुपक्षीय सहकार्य, स्रोत परिचालन र समन्वयमा आधारित कार्यसंस्कृतिलाई प्रवर्द्धन गर्दै "समृद्ध गंगादेवः सम्मानित गंगादेववासी" को परिकल्पना साकार पार्ने,

बजेटका उद्देश्यहरू हासिल गर्न बजेटका प्राथमिकताहरू निम्नानुसार तय गरेको छु ।

१. कृषि तथा पशु विकास सम्बन्धी कार्यक्रममार्फत स्थानीय आयआर्जनमा अभिवृद्धि गर्ने ।
२. प्रभावकारी सार्वजनिक सेवा प्रवाह र उत्तरदायी सुशासनलाई प्रवर्द्धन गर्ने ।
३. आन्तरिक स्रोतको पहिचान, राजस्व वृद्धि तथा वित्तीय आत्मनिर्भरता हासिल गर्ने ।
४. शिक्षा र स्वास्थ्य क्षेत्रलाई गुणस्तरीय, समावेशी र सबैका लागि पहुँचयोग्य बनाउने ।
५. स्थानीय पर्यटन क्षेत्रको पहिचान, संरक्षण, प्रवर्द्धन तथा पुनरुत्थान गर्ने ।
६. उद्यमशीलता विकास, रोजगारी सिर्जना, जनताको जीवनस्तर वृद्धि तथा गरिबी न्यूनीकरणमा योगदान दिने ।
७. सामाजिक सुरक्षा, लैङ्गिक समानता, समावेशीकरण र सीमान्तकृत वर्गको सशक्तीकरण सुनिश्चित गर्ने ।
८. वातावरण संरक्षण, विपद् न्यूनीकरण तथा दिगो विकासमा प्राथमिकता दिने ।
९. डिजिटल सेवा, सूचना प्रविधिको प्रभावकारी प्रयोग र दक्ष जनशक्ति विकास गर्ने ।

सभाध्यक्ष महोदय,

अब म यहाँहरू समक्ष चालु आ.व. २०८२/०८३ मा प्रस्ताव गरिएको बजेटको हाल सम्मको कार्यक्रम कार्यन्वयनको समिक्षा प्रस्तुत गर्ने अनुमती चाहन्छु ।

- ❖ चालु आ.व. २०८२/०८३ को कुल बजेट रु ४६ करोड ५८ लाख ९६ हजार अनुमान गरिएकोमा, हालसम्मको वित्तीय प्रगति हेर्दा चालुतर्फ ५९.९९ प्रतिशत र पूँजीगततर्फ मात्र २५ दशमलव ९८ प्रतिशत खर्च भई समष्टिगत रूपमा ५० दशमलव ७३ प्रतिशतको वित्तीय प्रगति भएको छ । पूँजीगत खर्चको स्तर अत्यन्त न्यून हुनु चिन्ताजनक विषय हो । विकास निर्माणका योजनाहरू प्रभावकारी रूपमा कार्यान्वयन हुन नसक्नु, ठेक्का प्रक्रियामा ढिलासुस्ती, प्रशासनिक जटिलता र स्रोत व्यवस्थापनमा आएको बाधाले पूँजीगत खर्चमा अपेक्षित प्रगति हासिल हुन सकेको छैन । आगामी आ.व.मा यस्ता कमजोरीहरू माथि समयमै सुधार गर्दै पूँजीगत खर्च बढाउनेतर्फ विशेष ध्यान पुऱ्याउनु पर्दछ ।

- ❖ चालु आर्थिक वर्षको असार पहिलो हप्ता सम्म संघिय सरकार अन्तर वित्तिय हस्तान्तरण अन्तर्गत समानिकरण अनुदान तर्फ ८ करोड ७३ लाख अनुमान गरेकोमा रु ७ करोड ९८ लाख ३६ हजार अर्थात ९१.४५ प्रतिशत मात्र प्राप्त भएको छ ।
- ❖ राजस्व बाँडफाडबाट प्राप्त राजस्व अन्तर्गत संघिय सरकारबाट रु ९ करोड ११ लाख ९६ हजार अनुमान गरिएकोमा ७ करोड ५९ लाख ९६ हजार अर्थात ७९ दशमलव ९९ प्रतिशत प्राप्त भएको छ भने प्राप्त हुन बाँकी रु १ करोड ३३ लाख ४५ हजार ९ सय १८ अर्थात १४ दशमलव ६३ प्रतिशत रहेको छ ।

सभाध्यक्ष महोदय

त्यस्तै

- ❖ चालु आर्थिक वर्षको असार पहिलो हप्ता सम्म लुम्बिनी प्रदेश सरकार अन्तर वित्तिय हस्तान्तरण अन्तर्गत समानिकरण अनुदान तर्फ ५६ लाख ९८ हजार अनुमान गरेकोमा रु ५६ लाख ९८ हजार अर्थात शतप्रतिशत रकम प्राप्त भएको छ ।
- ❖ प्रदेश सरकार सशर्त अनुदान तर्फ ७० लाख अनुमान रहेकोमा ७० लाख ५० अर्थात शत प्रतिशत प्राप्त भएको छ ।
- ❖ लुम्बिनी प्रदेश सरकार समपुरक अनुदान तर्फ ७५ लाख अनुमान गरिएकोमा अर्थात शत प्रतिशत प्राप्त भएको छ ।
- ❖ प्रदेश सरकारबाट राजस्व बाडफाडबाट रु ३८ लाख अनुमान गरिएकोमा २९ लाख ३५ हजार ७ सय १९ दशमलव ३७ अर्थात ७७ दशमलव २५ प्रतिशत बढी प्राप्त भएको छ ।
- ❖ चालु आ.व. मा यस गंगादेव गाउँपालिकाको आन्तरिक तर्फ कुल प्रस्तावित आय रु ३० लाख ५० हजार अनुमान गरिएकोमा हाल सम्म ३७ लाख २१ हजार ७ सय ३७ प्राप्त भएको छ, प्राप्त भएको २२ दशमलव ०३% अनुमान गरिएकोमा रु ६ लाख ७१ हजार ७ सय ३७ रुपैयाँमा १० पैसा रहेको छ ।

सभाध्यक्ष महोदय

सभाका सदस्य ज्यू

अब म गंगादेव गाउँपालिकाको आर्थिक वर्ष २०८३/०८४ को अनुमानित आय विवरण प्रस्तुत गर्दछु ।

- ❖ गंगादेव गाउँपालिकालाई संघिय सरकार मार्फत वितिय समानीकरण बाट रु ८ करोड ९२ लाख, सशर्त अनुदान बाट रु २१ करोड ९६ लाख, विशेष अनुदानबाट रु १ करोड, समपुरक अनुदान बाट रु ८९ लाख र राजस्व बाडफाडबाट रु ९ करोड ४६ लाख २७ हजार प्राप्त हुने अनुमान गरिएको छ ।
- ❖ प्रदेश सरकार मार्फत समानीकरण अनुदान रु ५८ लाख १ हजार, सशर्त अनुदान बाट रु ७० लाख, विशेष अनुदानबाट रु २२ लाख, समपुरक अनुदान बाट रु ७५ लाख र राजस्व बाडफाडबाट रु ९४ लाख ९६ हजार प्राप्त हुने अनुमान गरिएको छ । आगामी आ.व. मा आन्तरिक आय(आन्तरिक राजस्व र बैंक मौज्जात) १ करोड ८८ लाख ९८ हजार गरि आगामी आ.व. २०८३/०८४ को कुल बजेट रु. ४७ करोड ३२ लाख २२ हजार हुने अनुमान गरिएको छ।
- ❖ आगामी आर्थिक वर्षमा यस गाउँपालिकाको चालु खर्च तर्फ रु. ३४ करोड १९ लाख ३१ हजार खर्च अनुमान गरेको छु । जसमा संघीय सरकार सशर्त अनुदान चालु, संघ तथा प्रदेश सरकारबाट प्राप्त राजस्व बाँडफाँड अनुदान समावेश गरेको छु। त्यसैगरी पूँजिगत खर्च तर्फ रु. १३ करोड १२ लाख ९१ हजार खर्च अनुमान गरेको छु। जसमा संघ तथा प्रदेश सरकार समानीकरण अनुदान, विशेष अनुदान, समपुरक अनुदान र गाउँपालिकाको आन्तरिक आय हिस्सा समावेश गरेको छु। यसरी आगामी आ.व. २०८३/०८४ का लागि कुल जम्मा रु. ४७ करोड ३२ लाख २२ हजार खर्चको प्रक्षेपण गरेको व्यहोरा यस गरीमामय सभालाई जानकारी गराउन चाहन्छु। यस बजेट सम्बन्धि विस्तृत विवरण अनुसूचि-१ मा राखिएको छ ।

सभाध्यक्ष महोदय,

सभाका सदस्य ज्यू

अब म आ.व. २०८३/०८४ को लागि विनियोजन बजेट तथा कार्यक्रमहरु प्रस्तुत गर्ने अनुमति चाहन्छु।

नेपाल सरकार, प्रदेश सरकार र स्थानीय तह साथै अन्य साझेदार निकाय संग साझेदारी आयोजना तथा कार्यक्रम तर्फ गंगा मावि १२ कोठे भवन निर्माण गर्न रु. ३० लाख, सुखाओडार, जायचौर, ताप्ला, रातामाटा मोटरबाटो निर्माण गर्न रु. १० लाख, गुरुयोजनाका आधारमा साझेदारिमा विद्यालय भवन निर्माण गर्न रु.१५ लाख, अपाङ्गता रोकथाम तथा पुनःस्थापना सहकार्य कार्यक्रम संचालन गर्न रु. १९ लाख ८ हजार , उत्पादन र उद्यमशीलता मार्फत रोजगारी सिर्जना तथा न्यूनतम रोजगारी प्रत्याभूति, सिप विकास, उद्यमशीलता प्रवर्द्धन र पुनः एकीकरण सम्बन्धी क्रियाकलाप गर्न रु. १५ लाख, छरेपनि र राँक खोला झोलुङ्गे पुल निर्माण गर्न

रु. ५ लाख र जायाचौर मोटरेबल पुल निर्माण तथा मोड सुधार योजना रकम रु. ५० लाख गरी कुल रकम रु. १ करोड ४४ लाख ८ हजार विनियोजन गरेको छु ।

गाउँपालिका अन्तर्गत

- गंगादेव गाउँपालिकाको दैनिक कार्य सञ्चालन तथा अन्य प्रशासनिक कार्य, पदाधिकारी तथा कर्मचारीहरूको तलब/भत्ता तथा अन्य सेवा सुविधा लगायतका चालु खर्चमा रु. १० करोड ६८ लाख विनियोजन गरेको छु ।
- संघ तथा प्रदेश सरकारबाट पूर्वाधार विकास, शिक्षा, स्वास्थ्य, कृषि, पशु सेवा, महिला विकास, पोषण, उर्जा, बातावरण, श्रम तथा रोजगारी, यूवा तथा खेलकुदका लागि तय भई आएका सशर्त अनुदान तथा विशेष अनुदान रकम सोही रूपमा खर्च गर्ने गरी आवश्यक बजेट विनियोजन गरेको छु ।
- गंगादेव गाउँपालिकाका वडा नं २ को अधुरो वडा कार्यालय भवन निर्माणको लागि ७० लाख बजेट विनियोजन गरेको छु ।
- गाउँपालिका अन्तर्गतका सबै बाटोहरू सफाई कार्य संचालन गर्नको लागि रु ६० लाख बजेट विनियोजन गरेको छु ।

वडा बाट कार्यान्वयन हुने योजनाहरू

प्रत्येक वडालाई जनसंख्या र भूगोलको आधारमा न्यूनतम २० लाख र अधिकतम रु २३ लाख बजेट निर्धारण गरी आयोजना तथा कार्यक्रम संचालन गर्न ७ वटै वडामा कुल रकम रु. १ करोड ५२ लाख बजेट विनियोजन गरेको छु ।

सभाध्यक्ष महोदय,

अब म क्षेत्रगत रूपमा तय गरिएका कार्यक्रम प्रस्तुत गर्न चाहन्छु ।

आर्थिक विकास

१. कृषि तथा फलफूल खेतीको यान्त्रिकीकरण, व्यवसायीक र औद्योगिकीकरणका माध्यमबाट उत्पादन र उत्पादकत्वमा वृद्धि गरी निर्यातमा वृद्धि गर्न, कृषि अनुदान तथा कृषि पेशालाई थप प्रभावकारी तथा प्रतिस्पर्धि बनाउन रु १५ लाख विनियोजन गरेको छु ।
२. पशुपंक्षी पालनलाई व्यावसायिक बनाउँदै स्थानीय कृषकहरूको आयआर्जनमा अभिवृद्धि गर्न पशुपंक्षी पालनसम्बन्धी तालिम, पशु उपचार सेवा तथा औषधि खरिद लगायतका कार्यक्रम सञ्चालन गर्नका लागि रु १५ लाख बजेट विनियोजन गरेको छु ।

३. सहकारी मार्फत ऋण प्राप्ति प्रक्रिया, बैकिङ सेवाहरू र बचत योजनाको जानकारी प्रदान गर्न वित्तीय सहायता र सचेतना सहितको सहकारी शिक्षा कार्यक्रम संचालन गर्न आवश्यक बजेट विनियोजन गरेको छु ।
४. समग्रमा आर्थिक विकास तर्फका योजना तथा कार्यक्रम कार्यान्वयन गर्न रु ३८ लाख विनियोजन गरेको छु ।

सामाजिक विकास

५. शिक्षा क्षेत्रमा आमूल परिवर्तन ल्याउँदै यसलाई सुदृढ, दीगो, समावेशी र सर्वसुलभ बनाउने उद्देश्यले नीति निर्माण, संरचनागत सुधार तथा आवश्यक जनशक्ति व्यवस्थापनका साथै शिक्षकहरूको क्षमता अभिवृद्धि कार्यक्रम सञ्चालन गर्नका लागि आर्थिक वर्ष २०८३/०८४ मा कुल रु. ४ करोड ०२ लाख ११ रकम विनियोजन गरेको छु ।
६. शैक्षिक क्षेत्रमा सुधार ल्याउन, शिक्षाको गुणस्तर अभिवृद्धि गर्न तथा शिक्षक एवं कर्मचारीहरूको मनोबल बढाई आफ्नो पेसाप्रति उत्प्रेरित गराउन विशेष पहल गरिएको छ । यसै क्रममा, एकमुष्ठ अनुदानमा कार्यरत बालविकास सहजकर्ता र विद्यालय कर्मचारीहरूले स्थानीय तहबाट खाइपाई आएको क्रमशः रु. १२ हजार र रु. ११ हजार ५ सयको पारिश्रमिकमा वृद्धि गरी क्रमशः रु. १६ हजार र रु. १५ हजार पुऱ्याएको छु । गाउँपालिका अनुदान शिक्षक बालविकास सहजकर्ता, विद्यालय सहायक कर्मचारी र विद्यालय सहयोगीहरूले स्थानीय तहबाट खाइपाई आएको तलबमानमा २०८३ साउन १ गते देखि लागु हुनेगरी समान रूपमा १ हजार २०० रुपैयाका दरले तलब वृद्धि गरेको छु ।
७. आधारभूत तथा गुणस्तरीय स्वास्थ्य सेवामा सबै नागरिकको पहुँच सुनिश्चित गर्दै स्वास्थ्यलाई सामाजिक न्याय र मानव विकासको प्रमुख आधारका रूपमा विकास गर्न गाउँपालिकाले स्वास्थ्य क्षेत्रको समग्र स्थिति सुधार गर्न रु १० लाख बजेट विनियोजन गरेको छु । यस बजेटबाट आधारभूत स्वास्थ्य सेवा प्रवाह, स्वास्थ्य संस्थाको क्षमता सुदृढीकरण, आवश्यक उपकरण तथा औषधि आपूर्ति, सचेतनामूलक कार्यक्रम तथा सेवाग्राहीमैत्री सेवा प्रवाहमा टेवा पुग्ने अपेक्षा गरिएको छु ।
८. गाउँपालिकामा रहेका महिला, बालबालिका, ज्येष्ठ नागरिक, अपाङ्गता भएका व्यक्ति, लैङ्गिक तथा यौनिक अल्पसंख्यक, एकल महिला, दलित, आदिवासी जनजाति तथा पछाडि पारिएका वर्ग तथा समुदायको

अधिकारको प्रत्याभूति, सामाजिक न्यायको प्रवर्द्धन र आर्थिक तथा सामाजिक सशक्तीकरणका लागि लक्षित कार्यक्रम सञ्चालन गर्न रु. ३ लाख बजेट विनियोजन गरेको छु।

९. गंगादेव गाउँपालिकाको स्थानीय अर्थतन्त्र सुदृढ गर्दै उद्यमशीलताको विकास, जनस्वास्थ्य सुधारका लागि पोषणसँग सम्बन्धित कार्यक्रमहरू सञ्चालन गर्न, व्यक्तिगत घटना दर्ता तथा सामाजिक सुरक्षा सेवाहरू प्रभावकारी बनाउन, उद्योग विकास गर्न कुल ३९ लाख बजेट विनियोजन गरेको छु।

पुर्वाधार विकास

१०. खानेपानी तथा सरसफाई र सिंचाईका आयोजना संचालनको लागि १ करोड ७० लाख बजेट विनियोजन गरेको छु।

११. स्वीकृत गुरु योजनाका आधारमा साझेदारी विद्यालय पूर्वाधार विकास कार्यक्रम अन्तर्गत गंगादेव गाउँपालिका वडा नं. ३ मा रहेको विरेन्द्र माध्यामिक विद्यालयमा विद्यालय भवन निर्माणको लागि कुल ७५ लाख बजेट विनियोजन गरेको छु।

१२. संघिय सरकारको समपुरक अनुदान मार्फत गंगा मा.वि. १२ कोठे भवन निर्माण योजनाको लागि ६६ लाख प्राप्त भएको छ सो योजना निर्माण गर्न पालिकाको ३० लाख गरी कुल ९६ लाख बजेट विनियोजन गरेको छु।

वन वातावरण तथा विपद् व्यवस्थापन

१३. विपद्पछि पुनःस्थापना र पुनर्निर्माण तथा तत्काल राहतको लागि विपद् व्यवस्थापन कोषमा रकम रु. १० लाख र वन वातावरण तथा विपद् व्यवस्थापन गर्न रकम रु. ५ लाख गरी जम्मा रकम रु. १५ लाख विनियोजन गरेको छु।

संस्थागत विकास

१४. न्यायिक समिति र मातहतका मेलमिलाप, कर्ताहरूको क्षमता अभिवृद्धि गर्दै न्याय सम्पादनको कार्यलाई प्रभावकारी बनाउन रु ३ लाख बजेट विनियोजन गरेको छु।

१५. गाउँपालिकाभिन्न सार्वजनिक सेवा प्रवाहलाई डिजिटल, पारदर्शी र प्रभावकारी बनाउने उद्देश्यले सूचना तथा सञ्चार प्रविधिको प्रयोग सुदृढ गर्न, इन्टरनेट पहुँच विस्तार, डिजिटल सूचना अद्यावधिक, ई-गभर्नेन्स प्रणाली प्रवर्द्धन गर्न स्थानीय सञ्चार क्षेत्रको सदृढिकरण, सफ्टवेयर, सूचना प्रविधी सम्बन्धि सामग्री खरिद तथा संचालनको लागि आवश्यक बजेट विनियोजन गरेको छु।

१६. विकास निर्माण कार्यलाई पारदर्शी र व्यवस्थित बनाउन तथा उपभोक्ता समितिहरूलाई थप जिम्मेवार बनाउन क्षमता विकासका कार्यक्रम सञ्चालनका लागि आवश्यक बजेट विनियोजन गरेको छु।

१७. स्वैच्छिक कर सहभागिता अभिवृद्धि गरी राजस्वको आधार बढाउन करदाता शिक्षा एवं जागरण कार्यक्रमहरू सञ्चालन गर्न आवश्यक बजेट विनियोजन गरेको छु।

१८. सुशासन तथा संस्थागत विकासका लागि रु ४ लाख ५० हजार बजेट विनियोजन गरेको छु ।

सभाध्यक्ष महोदय,

संघीयता कार्यान्वयन पश्चात् स्थानीय सरकारको भूमिका अझ गहन हुँदै गएको छ । असिमित आवश्यकता तथा चाहनाहरूका बीचमा पनि योजना तथा बजेटको सान्दर्भिकता र औचित्यताका आधारमा सीमित स्रोत साधनको विवेक संगत उपयोगका माध्यमबाट विकासको प्रक्रियालाई डोर्न्याउनु पर्ने चुनौतिका बाबजुद पनि सहकार्य, समन्वय तथा साझेदारीका माध्यमबाट यस गंगादेव गाउँपालिकाले स्थानीय शासन तथा सेवा प्रवाहलाई सरल, सहज र पहुँचयोग्य बनाई समृद्ध गंगादेव सम्मानीत गंगादेवबासीको रूपमा विकास गर्ने मुख्य सोच राखेको छ। यस सोचलाई साकार पार्नका लागि सम्पूर्ण गाउँपालिकाबासी, गाउँपालिकाका जनप्रतिनिधि तथा कर्मचारीहरू, विकास साझेदारहरू, सरकारी, गैर-सरकारी तथा सामुदायिक संघसंस्थाहरू प्रति हार्दिक अपिल गर्दछु । यस बजेटको सफल कार्यान्वयनका लागि सबै पक्षहरूको साथ र सहयोगको समेत अपेक्षा गरेको छु ।

अन्त्यमा बजेट निर्माण कार्यमा मार्ग निर्देश गर्नुहुने श्रद्धेय अध्यक्षज्यू, सभा सदस्य ज्यूहरू, सभा सचिव ज्यू लगायत बजेट निर्माण कार्यमा सहयोग गर्नुहुने सम्पूर्णमा हार्दिक धन्यवाद ज्ञापन गर्दछु ।

धन्यवाद ।

अमृता कुमारी केसी

उपाध्यक्ष

गंगादेव गाउँपालिका रोल्पा

मिति: २०८३ असार १० गते

अनुसूचि-१

आ.व. २०८३/०८४ मा नेपाल सरकार प्रदेश सरकारबाट प्राप्त र आन्तरिक आयको अनुमानित स्रोत विवरण तथा स्थानीय तहको सिमा

स्रोत शिर्षक	आ.व.२०८३/०८४ को वास्तविक आय	
संघीय सरकार	रकम रु.	अक्षरमा
समानिकरण अनुदान	८,९२,००,०००	आठ करोड बयानब्वे लाख
शशर्त अनुदान	२१,९६,००,०००	एक्काइस करोड छयानब्वे लाख
समपुरक अनुदान	८९,००,०००	उनानब्वे लाख
विपेश अनुदान	१,००,००,०००	एक करोड
राजश्व बाँडफाड	९,४६,२७,०००	नौ करोड छ्यालिस लाख सत्ताइस हजार
प्रदेश सरकार		
समानिकरण अनुदान	५८,०१,०००	अन्ठाउन्न लाख एक हजार
शशर्त अनुदान	७०,००,०००	सत्तरी लाख
समपुरक अनुदान	७५,००,०००	पचहत्तर लाख
विपेश अनुदान	२२,००,०००	बाइस लाख
राजश्व बाँडफाँड	९४,९६,०००	चौरानब्वे लाख छयानब्वे हजार
आन्तरिक आय	१,८८,९८,०००	एक करोड अठ्ठासी लाख अन्ठानब्वे हजार
जम्मा	४७,३२,२२,०००	सठ्चालिस करोड बत्तिस लाख बाईस हजार